

Messaġġ tal-Għaqda Każini tal-Banda



J. C. Azzopardi

L-Għaqdjet u s-Socjetajiet tal-Banda kienu u għadhom punt importanti fil-komunità tagħna anke jekk illum, fi żminijietna, minhabba diversi raġunijiet, din l-importanza naqset xi ftit. Madankollu meta wiehed jirrifletti, jirrealizza kemm għadhom, matul is-sena kollha b'mod partikolari fil-festi jagħmlu ħafna xogħol fuq bażi volontarja għall-gid tal-bliet u l-irhula tagħna. Dan l-involviment kontinwu tagħna għandu jkun wiehed imsejjes fuq rispettt reciproku għal kull min huwa involut speċjalment fil-festi tagħna għaliex dawn huma mhux biss espressjoni reliġjuża imma wkoll waħda kulturali u tradizzjoni tal-poplu tagħna. Mhijiex ħaġa ta' gid li bħala Għaqda jew Socjetà tħossja li hija inferjuri lejn xi hadd jew lejn xi entità oħra. Huwa dritt li hija tħoss li hija ugwali għal kull min għandu xi sehem fl-organizzazzjoni tal-festa iżda bl-obbligu li tirrispetta dak li jiġi deciz minn kull min huwa involut. Huwa importanti li kull Għaqda u Socjetà tagħraf li l-aġir tagħha huwa dejjem taħt skrutinju u għalhekk irridu nuru kemm aħna serji f'dak li nkunu qegħdin nagħmlu.

Irridu nuru li filwaqt li nġożżu t-tradizzjonijiet tagħna, nafu wkoll naġġornaw irwiehna mingħajr ma ninsew minn fejn bdejna u kemm impenjaw irwiehhom missirijietna biex l-Għaqda jew is-Socjetà hi li hi illum. Huwa proprju għalhekk li rridu noqogħdu attenti li ma nħallux min jipprova jkisser

ix-xogħol siewi li jsir anke minn dawk li jagħtu l-impressjoni li għandhom għal qalbhom l-Għaqdjet u s-Socjetajiet tal-Banda.

Huwa ferm importanti li wiehed ifakkar li kull Socjetà jew Għaqda hija parti mis-sistema edukattiva ta' pajjiżna għaliex it-tagħlim, li jsir mingħajr ħlas, speċjalment dak tal-mużika, huwa fih innifsu formazzjoni edukattiva mhux formali li tgħin biex membru tal-komunità jkattar l-intelligenza tiegħu u anke sens ta' dixxiplina. Barra minn hekk it-tagħlim tal-mużika fih innifsu jgħin mhux biss biex jtkattar l-apprezzament lejn il-mużika imma anke terapija għas-saħħa.

Fl-Għaqdjet u fis-Socjetajiet isir ħafna gid, jekk dawn jitmexxew kif jixraq u jirrifletti l-veru sens ta' dixxiplina, integrità u kontabilità. Dawn huma tliet pilastru biex l-Għaqdjet u s-Socjetajiet ikomplu jikbru u hekk ikunu ta' eżempju lill-komunità. Ma' dawn wiehed iżid is-solidarjetà għaliex, meta tingħata l-għajnuna lil min ikollu bżonn anke jekk tkun Għaqda jew Socjetà oħra, il-gid li jkun qed isir ikollu effett li jtwessa' u jgħin biex il-ħidma tkompli tinfirex.

Għalhekk, filwaqt li nawgura l-festa t-tajba, infakkar biex l-impenn tal-Għaqda jew tas-Socjetà jkun wiehed matur u dixxiplinat biex bil-prattika tintwera r-rieda li l-festa tkompli tikber b'mod moderat u mingħajr esagerazzjonijiet, kemm mil-lat reliġjuż kif ukoll mill-aspett kulturali u tradizzjonali tagħha.



*Heġġu lil uliedkom jitgħallmu
l-Mużika mal-Banda Imperial*